

ЧЫРВОНААРМЕЙСКАЯ, 9

БОЛЬШ СУМЕСНЫХ ПРАЕКТАЎ



Старшыня Савета Рэспублікі Міхаіл Мясніковіч сустрэўся з паслом Таджыкістана

Падчас перагавораў з Махмадшарыфам Хакдодам, Надзвычайным і Паўнамоцным Паслом Таджыкістана ў Беларусі, Міхаіл Мясніковіч адзначыў, што неабходна шукаць новыя варыянты двухбаковай работы. На яго думку, традыцыйныя механізмы, якія выкарыстоўваюцца ў гандлёвых адносінах, спрацоўваюць не на дастатковым узроўні. Схема таварнага супрацоўніцтва павінна дапаўняцца інвестыцыямі. Трэба ствараць сумесныя вытворчыя прадпрыемствы, кампаніі па аказанні паслуг.



Міхаіл Мясніковіч лічыць, што для дасягнення большага эфекту неабходна задзейнічаць грашовы-крэдытную сістэму і актывізаваць супрацоўніцтва менавіта ў фінансавай сферы. У той жа час трэба больш працаваць па парламенцкай лініі. Для гэтага ёсць добрая «прылада» — міжпарламенцкія групы дружбы. Аднак важнае яшчэ і ўзаемадзеянне рэгіёнаў.

АГУЛЬНЫ РЫНАК БЕЗ ВЫКЛЮЧЭННЯЎ

У Магілёве прайшла рабочая нарада па пытаннях падрыхтоўкі да правядзення V Форуму рэгіёнаў Беларусі і Расіі.

— Гэта вельмі адказнае мерапрыемства, — паведаміў старшыня Савета Рэспублікі Нацыянальнага сходу Беларусі Міхаіл МЯСНІКОВІЧ. — Яно будзе суправаджацца цэлым шэрагам цікавых падзей — сустрэч рэгіёнаў на ўзроўні канкрэтных раёнаў, мерапрыемстваў з шырокім удзелам моладзі, якія пачнуцца яшчэ за некалькі месяцаў да правядзення форуму. Яшчэ адзін кірунак — і мы ўжо пераканалі ў гэтым калег па Савеце Федэрацыі, Пастаянным камітэце Саюзнай дзяржавы — вяртанне да пытанняў, звязаных з выкананнем Дагавора аб Саюзнай дзяржаве. Галоўная мэта, на якую звяртае ўвагу і наш Прэзідэнт, — каб быў агульны рынак без выключэнняў для гаспадарчых суб'ектаў і роўныя правы для грамадзян. На жаль, часам нацыянальныя заканадаўствы ідуць у разрэз адно з адным. Мэты і задачы, сфармуляваныя 20 гадоў таму ў Дагаворы, павінны дзейнічаць у канкрэтных рашэннях, нарматыўна-прававых актах і ў дзеяннях службовых асоб. Вось гэты сур'ёзны аналітычны дакумент мы збіраемся, умоўна кажучы, пакласці на стол перагавораў і выпрацаваць дадатковыя меры для таго, каб Дагавор працаваў у поўным аб'ёме. Каб былі дасягнутыя тыя мэты і задачы, якія сфармуляваны.

ПАДНЯБЕСНЫ ПРЫЁМ

На гэтым тыдні адбываецца рабочая паездка парламенцкай дэлегацыі ў Кітай

У панядзелак члены Савета Рэспублікі Нацыянальнага сходу Беларусі сустрэліся з начальнікам дэпартаменту камерцыі правінцыі Хунань Пэн Янь Фэнам. Па яго словах, правінцыя зацікаўлена ў пашырэнні супрацоўніцтва з Беларуссю.

Хунань актыўна ўзаемадзейнічае з Магілёўскай вобласцю. У свабоднай эканамічнай зоне «Магілёў» створана сумесная беларуска-кітайская вытворчасць будаўнічай і камунальнай тэхнікі. У гэту кітайскую правінцыю, дарэчы, экспартуецца малочная прадукцыя прадпрыемства «Бабуліна крынка». «Разам з тым патэнцыял супрацоўніцтва задзейнічаны не ў поўную сілу, — адзначыў Пэн Янь Фэн. — Мы маглі б зрабіць значна больш, у тым ліку па пастаўках харчовай прадукцыі. У нас у правінцыю ведаюць і любяць беларускія малочныя прадукты, пячэнне». У сувязі з гэтым начальнік дэпартаменту правінцыі прапанаваў абмеркаваць умовы, неабходныя для экспарту беларускіх тавараў, уключаючы пытанні лагістыкі. Сярод магчымых напрамкаў узаемадзеяння ён таксама назваў мікраэлектроніку, нафтахімію, будаўніцтва і лёгкую прамысловасць. Акрамя таго, члены Савета Рэспублікі ў складзе парламенцкай дэлегацыі ў Чаншы — адміністрацыйным цэнтры правінцыі — сустрэліся з кіраўніцтвам кампаніі Zoomlion і CRCHI (China Railway Construction Heavy Industry). Прэзідэнт Zoomlion Чжан Сінь Чунь абмеркаваў сумесны праект па будаўніцтве завода спецтэхнікі на тэрыторыі Кітайска-беларускага індустрыяльнага парка «Вялікі камень». У праект плануецца прыцягнуць больш за \$30 млн інвестыцый. На заводзе будуць выпускаць будаўнічую, камунальную, сельскагаспадарчую тэхніку.

Надзея АНІСОВІЧ, Нэлі ЗІГУЛЯ.

УМОВЫ ДЛЯ ПРАДПРЫМАЛЬНЫХ...

(Заканчэнне. Пачатак на 1-й стар. «МС».)

Савет Рэспублікі ўжо накіраваў Савету Міністраў разгорнутыя прапановы.

— У першую чаргу гэта датычыцца пытанняў інвестыцыйнай дзейнасці. Мы лічым, што яны недастаткова ўрэгуляваныя, — удакладніў Міхаіл Уладзіміравіч. — У нас ёсць прапановы па дзяржаўна-прыватным партнёрстве, паколькі закон дзейнічае, а канкрэтных механізмаў недастаткова для рэалізацыі дзяржаўна-прыватных праектаў. Існуюць пытанні, звязаныя са спрашчэннем падатковых падыходаў. Прычым Падатковы кодэкс мы разглядаем разам з Грамадзянскім, паколькі там рэгулююцца многія ўмовы вядзення гаспадарчай дзейнасці. Члены Савета Рэспублікі прымаюць удзел ва ўсіх працоўных групах, якія створаны.

Болевые кропки

Перад тым, як сканцэнтраваць увагу на задачах, члены Савета Рэспублікі Нацыянальнага сходу, прад-

стаўнікі міністэрстваў, мясцовай улады, бізнесу наведалі шэраг магілёўскіх прадпрыемстваў, аб'екты Шклоўскага і Горацкага раёнаў.

— Нам было цікава пабываць непасрэдна ў працоўных калектывах, — паведаміў Міхаіл Мясніковіч. — Прычым, пайшлі на «цяжкія» прадпрыемствы, тую ж «Строммашыну», дзе ўзнялі шмат сур'ёзных пытанняў і далі адпаведныя рэкамендацыі. Пытанні інвестыцыйнай дзейнасці разгледзелі на прыкладзе «Магатэкса», які дынамічна развіваецца, рэалізуе ўжо другі інвестпраект. Але становішча спраў з занятасцю ў Магілёве дазваляе зрабіць выснову, што абласному цэнтру неабходна мець сваю праграму індустрыялізацыі. Магілёў заўсёды быў горадам прамысловым, а зараз гэты патэнцыял страчвае сваю прыярытэтнасць.

Старшыня Пастаяннай камісіі Савета Рэспублікі па рэгіянальнай палітыцы і мясцовым самакіраванні Аляксандр ПАПКОЎ азнаё-



Ініцыятывы ўлады маюць патрэбу ў інфармацыйнай падтрымцы. (Выстаўка, арганізаваная ў межах выязнога пасяджэння.)

міўся са станам спраў у Горацкім раёне.

— Улічваючы, што мне доўга давялося працаваць у Магілёўскай вобласці, я вельмі добра ведаю той, былы, Горацкі раён. Але сёння ён мяне расчараваў, — прызнаўся Аляксандр Папкоў карэспандэнту «МС». — У раёне цалкам адсутнічаюць тыя кропкі росту, якія павінны фарміраваць адпаведную эканоміку. Тое, што калісьці працавала на эканоміку, сёння ўжо дае збоі. І той узровень рэнтабельнасці, які мы маем, у прыватнасці, па Горацкім раёне — 5—6 % — недапушчальны. Трэба біць у набат і вельмі сур'ёзна разбірацца. Таму мы прапанавалі стварыць сур'ёзную групу, куды ўвойдуць супрацоўнікі Беларускай дзяржаўнай сельскагаспадарчай акадэміі, якія павінны вызначаць нейкую інавацыйную навізну ў развіцці раёна. Група павінна выпрацаваць рашэнні і данесці іх да ўрада і кіраўніка дзяржавы для наступнай рэалізацыі.

Нэлі ЗІГУЛЯ.

ПРА ВАЖНАЕ

ГЕНЕРАЛЬНАЯ ПРЫБОРКА

Пытанні навядзення парадку на зямлі і добраўпарадкавання абмеркавалі на сумесным пасяджэнні прэзідыума Віцебскага абласнога Савета дэпутатаў і аблвыканкама.

Непераможная расліна?

Сярод іншых была агучана і тэма «з барадой» — барацьба з баршчэўнікамі. У паўночнай вобласці краіны ён расце на плошчы ў 2,2 тысячы гектараў. І гэта — тры чвэрці ад усіх плошчаў у рэспубліцы.

Старшыня Віцебскага аблвыканкама Мікалай ШАРСНЁЎ запатрабаваў больш актыўна ачышчаць зямлю ад інвазійнай расліны і пацікавіўся: няўжо ў выніку штогадовай барацьбы нельга канчаткова вырашыць гэтае пытанне? І ці могуць навукоўцы падказаць спосаб?.. А калі ўжо рабіць нешта сёлета, то трэба ажыццяўляць усё своечасова. У прыватнасці, у ліку іншага набыць загадзя хімікаты і распланаваць: хто канкрэтна і дзе будзе знішчаць расліну.

Старшыня Віцебскага абласнога Савета дэпутатаў Уладзімір ЦЯРЭНЦЬЕЎ канстатаваў, што там, дзе сур'ёзна бяруцца за гэту справу, усё атрымліваецца. І прывёў у прыклад добры вопыт, напрацаваны ў Воранаўскім сельсавеце Віцебскага раёна, дзе ў КУПЕ ёсць усё неабходнае для знішчэння шкоднай расліны. Гэтае прадпрыемства яшчэ і іншым дапамагае ачышчаць зямлю ад баршчэўніку.

Намеснік міністра прыродных рэсурсаў і аховы навакольнага асяроддзя Аляксандр КОРБУТ таксама ўступіў у дыскусію, паабяцаўшы падтрымку ўладам Віцебшчыны, — улічваючы маштабы распаўсюджання «зялёнага ворага»...

Да майскіх...

Пра тое, што ў навядзенні парадку на зямлі не павінна быць «праколаў» нават у дробязях, не раз гаварылі на пасяджэнні. Гучала крытыка з нагоды несанкцыянаваных звалак, якія з'яўляюцца там, дзе не заключаюцца дагаворы на вываз смецця. У прыватнасці, на тэрыторыі гаражных кааператываў і дачных таварыстваў. І такіх фактаў на Віцебшчыне больш за 110... У Прыдзвінні наогул трэба актывізаваць збор і сарціроўку другасных матэрыяльных рэсурсаў. Губернатар запатрабаваў больш цеснай каардынацыі і ў пытанні зносу старых безгаспадарных забудов. Каб не было «ў сямі нянек дзіця без вока»...

Але, як той казаў, не ўсё так сумна. Чысціню навалі ў лесе — на плошчы ў 600 гектараў, уцягнулі ў гаспадарчы абарот каля 1,2 тысячы га зямлі.

У цэлым «генеральную прыборку» на Віцебшчыне запланавана завяршыць да наступлення майскіх свят.

Захаваць чысціню азёр

На Віцебшчыне не забываюць, што гэта азёрны край. Вялікая ўвага будзе ўдзяляцца і таму, каб сцёкавыя воды наносілі мінімальную шкоду. І зроблена ўжо нямала. Напрыклад, за кошт сродкаў Міжнароднага банка рэканструкцыі і развіцця пабудаваныя сеткі каналізацыі і новыя ачышчальныя збудаванні ў Верхнядзвінску і Глыбокім. Вядзецца будаўніцтва ачышчальных збудаванняў прадпрыемства «Віцебскі футравы камбінат». Праведзены рамонт і рэканструкцыя 40 аб'ектаў сельскагаспадарчых арганізацый у 14 раёнах вобласці. У ліку іншага запланавана ўзвядзенне ачышчальных збудаванняў у Мёрах і аграгарадку Падсвілле Глыбоцкага раёна, «перакідванне» сцёкавых вод гарадскога пасёлка Копысь на ачышчальныя збудаванні Оршы і іншае.

Аляксандр ПУКШАНСКІ.